

I. JỌN

1

2

3

4

5

ISI 1

Ihe nke diri site na mbu, ihe ayi nuworo, ihe ayi jiworo anya-ayi hu, ihe ayi kiriri, nke aka-ayi datukwara, bayere Okwu nke ndu ahu,

² (emekwara ka ndu ahu puta ìhè, ayi ahuwo kwa ya, nāḅa kwa àmà, kọ-kwa-ra unu ndu ahu, ndu nke diri n'ebe Nna ayi nọ, ewe me ka ọ putara ayi ìhè);

³ ọ bu ihe ayi huworo, nu kwa, ka ayi nākọkwara unu, ka unu onwe-unu we so kwa ayi nwekọ ya: ma nnwekọ-ayi bu kwa nke ayi soro Nna-ayi, so kwa Ọkpara-Ya Jisus Kraist, nēnwekọ:

⁴ ihe ndia ka ayi onwe-ayi nēde kwa n'akwukwọ, ka ewe mezue ọ̀nù-ayi.

⁵ Nka bu kwa ozi ahu nke ayi nuworo n'ọnu-Ya, nākọ-kwa-ra unu, na Chineke bu ìhè, ọ dighi kwa ọchichiri ọ bula di nime Ya.

⁶ Ọ buru na ayi asi na ayi nēso Ya nwekọ ihe, ma ayi nējeghari n'ọchichiri, ayi nēkwu okwu-ugha, ayi adighi-eme kwa ezi-okwu:

⁷ ma ọ buru na ayi ejegharia n'ìhè ahu, dika Ya onwe-ya nọ n'ìhè ahu, ayi nēnwekọrita ihe n'etiti onwe-ayi, ọbara Jisus, bú Ọkpara-Ya, nāsachapu kwa ayi nmehie nile.

⁸ Ọ buru na ayi asi na ayi enweghi nmehie, ayi nēduhie onwe-ayi, ezi-okwu ahu adighi kwa nime ayi.

⁹ Ọ buru na ayi ekwuputa nmehie-ayi, Ọ bu Onye kwesiri ntukwasi-obi, buru kwa Onye ezi omume, ka O we ọaghara ayi nmehie-ayi, sachapu kwa ayi ajọ omume nile.

¹⁰ Ọ buru na ayi asi na ọ dighi m̀be ọ bula ayi mehiere, ayi nēme Ya onye-ugha, okwu-Ya adighi kwa nime ayi.

ISI 2

Umu-ntakirim, ihe ndia ka m'nēdegara unu n'akwukwọ, ka unu we ghara imehie. Ọ buru kwa na onye ọ bula emehie, ayi nwere otù Onye nēkwu ọnu ayi n'ebe Nna-ayi nọ, Ya bu Jisus Kraist, bú Onye ezi omume:

² Ya onwe-ya bu kwa ihe ijuru Chineke obi bayere nmehie nile ayi; ma Ọ bughi ihe ijuru Ya obi bayere nání nmehie nke ayi onwe-ayi, kama Ọ bu kwa ihe ijuru Ya obi bayere nmehie nke uwa dum;

³ nime nka ka ayi ma-kwa-ra na ayi amawo Ya, ma ọ buru na ayi edebe ihe nile O nyere n'iwu.

⁴ Onye, nāsi, Amawom Ya, ma ọ dighi-edebe ihe nile O nyere n'iwu, ọ bu onye-ugha, ezi-okwu adighi kwa nime onye ahu:

- ⁵ ma onye ọ bula nke nēdebe okwu-Ya, ọ bu nime onye ahu ka emeworo ka ihunanya Chineke zue okè n'ezie. Nime nka ka ayi mara na ayi nọ nime Ya:
- ⁶ onye nāsi na ọ nānọgide nime Ya, o ji ugwo ka ya onwe-ya nējeghari kwa dika Ya onwe-ya jeghariri.
- ⁷ Ndi m'huru n'anya, ọ dighi ihe ọhuu enyere n'iwu nkem m'nēdegara unu, kama ihe ochie enyere n'iwu nke unu nwere site na mbu: ihe ochie ahu enyere n'iwu bu okwu ahu nke unu nuru.
- ⁸ Ọzọ, ihe ọhu enyere n'iwu ka m'nēdegara unu, ya bu ihe nke bu ezi-okwu nime Ya na nime unu; n'ihì na ọchichiri ahu nāgabiga, ezi ìhè ahu nāmu kwa uḅu a.
- ⁹ Onye nāsi na ya nọ n'ìhè ahu, ma ọ nākpọ nwa-nna-ya asì, ọ nānọ n'ọchichiri ahu rue uḅu a.
- ¹⁰ Onye nāhu nwa-nna-ya n'anya nānọgide n'ìhè ahu, ọ dighi ihe nēme ka madu ma n'on�à di nime ya.
- ¹¹ Ma onye nākpọ nwa-nna-ya asì nọ n'ọchichiri ahu, nējeghari kwa nime ọchichiri ahu, ọ mataghi kwa ebe ọ nāga, n'ihì na ọchichiri ahu mere ka anya-ya kpue isì.
- ¹² Umu-ntakirim, anamedegara unu akwukwọ, n'ihì na agbagharawo unu nmehie-unu n'ihì aha-Ya.
- ¹³ Ndi bu nna, anamedegara unu akwukwọ, n'ihì na unu amawo Onye ahu Nke di site na mbu. Umu-okorobia, anamedegara unu akwukwọ, n'ihì na unu emeriwọ ajọ onye ahu. Umu-ntakirim, edegaram unu akwukwọ, n'ihì na unu amawo Nna-ayi.
- ¹⁴ Ndi bu nna, edegaram unu akwukwọ, n'ihì na unu amawo Onye ahu nke di site na mbu. Umu-okorobia, edegaram unu akwukwọ, n'ihì na unu di ike, okwu Chineke nānọgide kwa nime unu, unu emeriwọ kwa ajọ onye ahu.
- ¹⁵ Unu ahula uwa, ma-ọbu ihe nke di n'uwa, n'anya. Ọ buru na onye ọ bula ahú uwa n'anya, ihu-n'anya nke Nna-ayi adighi nime ya.
- ¹⁶ N'ihì na ihe nile nke di n'uwa, bú agu ihe ọjọ nke anu-arụ, na agu ihe ọjọ nke anya, na oké-okwu nke ibi-obi, esiteghi na Nna-ayi, kama o sitere n'uwa.
- ¹⁷ Uwa nāgabiga kwa, ya na agu ihe ọjọ ya: ma onye nēme ihe Chineke nāchọ nānọgide rue mḅe ebighi-ebi.
- ¹⁸ Umu-ntakirim, ọ bu oge hour ikpe-azu: dika unu nukwara na otù onye nke nēmegide Kraist nābia, ọbuná uḅu a ọtutu ndi nēmegide Kraist aputawo; nke ayi sitere na ya mara na ọ bu oge hour ikpe-azu.
- ¹⁹ Ha siri n'etiti ayi pua, ma ha abughi ndi nke ayi; n'ihì na asi na ha bu ndi nke ayi, ha gānọgidewori n'etiti ayi: ma ha puru, ka ewe me ka ha puta ìhè na ha nile bu ndi nābughi ndi nke ayi.
- ²⁰ Unu onwe-unu nwe-kwa-ra otite-manu site n'Onye Nsọ ahu, unu mata-kwa-ra ihe nile.
- ²¹ Ọ bughi n'ihì na unu amataghi ezi okwu ahu ka m'degara unu akwukwọ, kama ọ bu n'ihì na unu matara ya, ọ bu kwa n'ihì na ọ dighi ugha ọ bula si n'ezì-okwu ahu puta.
- ²² Onye bu onye-ugha ahu ma-ọbughi onye nāgọ si na Jisus abughi Kraist ahu? Onye nāgọnari Nna-ayi na Ọkpara-Ya, onye a bu onye ahu nēmegide Kraist.
- ²³ Onye ọ bula nke nāgọnari Ọkpara ahu, o nweghi kwa Nna ahu: onye nēkwuputa Ọkpara ahu, o nwe-kwa-ra Nna ahu.
- ²⁴ Ma unu onwe-unu, ka ihe ahu unu nuru site na mbu digide nime unu. Ọ buru na ihe ahu unu nuru site na mbu adigide nime unu, unu onwe-unu gānọgide kwa nime Ọkpara ahu, nọgide kwa nime Nna-Ya.
- ²⁵ Nka bu kwa nkwa ahu nke Ya onwe-ya kwere ayi, bú ndu ahu, nke bu ndu ebighi-ebi.

²⁶ Ihe ndia ka m'degara unu n'akwukwọ bayere ndi nēduhie unu.

²⁷ Unu onwe-unu kwa, otite-manu ahu nke unu natara n'aka-Ya nādigide nime unu, ọ dighi kwa unu nkpà ka onye ọ bula zí unu ihe; kama dika otite-manu-Ya nēzị unu ihe bayere ihe nile, dika ọ bu kwa ezie, nābughi kwa okwu-ugha, dika O zíkvara unu, nānọgidenu nime Ya.

²⁸ Umu-ntakirim, nānọgide-kwa-nu nime Ya uḅu a; ka ọ gābu, ma ọ buru na agēme ka Ọ puta ìhè, ka ayi we nwe nkwuwa-okwu, ghara kwa iwere ihere pua n'iru Ya n'ọbibia-Ya.

²⁹ Ọ buru na unu matara na Ọ bu onye ezi omume, unu mara na onye ọ bula nke nēme ezi omume bu kwa onye amuworo site na Ya.

ISI 3

Lenu aha ihunanya nka bu nke Nna-ayi nyeworo ayi, ka ewe kpọ ayi umu Chineke: ayi bu kwa umu-Ya. N'ihì nka uwa amaghi ayi, n'ihì na ọ maghi Ya.

² Ndi m'huru n'anya, uḅu a ka ayi bu umu Chineke, akēmeghi kwa ka ọ puta ìhè ihe ayi gābu. Ayi matara na, ọ buru na agēme ka Ọ puta ìhè, ayi gābu ndi yiri Ya; n'ihì na ayi gāhu Ya otú Ọ di.

³ Onye ọ bula nke nwere olile-anya nka n'ebe Ọ nọ, ọ nēme kwa onwe-ya ka ọ di ọcha, dika Ya onwe-ya di ọcha.

⁴ Onye ọ bula nke nēme nmehie, ọ nēme kwa ihe nmebi iwu: nmehie bu kwa nmehie-iwu.

⁵ Unu mata-kwa-ra na emere ka Ya onwe-ya puta ìhè ka O we hichapu nmehie; nmehie adighi kwa nime Ya.

⁶ Onye ọ bula nke nānọgide nime Ya adighi-emehie: onye ọ bula nke nēmehie ahughi Ya anya mḅe ọ bula, ọ maghi kwa Ya.

⁷ Umu-ntakirim, unu ekwela ka onye ọ bula duhie unu: onye nēme ezi omume bu onye ezi omume, dika Ya onwe-ya bu onye ezi omume:

⁸ onye nēme nmehie si n'ekwensu puta; n'ihì na ekwensu nēmehie site na mbu. Ihe eji me ka Ọkpara Chineke puta ìhè bu nka, ka O we la ọlu nile nke ekwensu n'iyì.

⁹ Onye ọ bula nke amuworo site na Chineke adighi-eme nmehie, n'ihì na nkpuru-Ya nādigide nime ya: ọ pughi kwa imehie, n'ihì na amuwo ya site na Chineke.

¹⁰ Nime nka ka umu Chineke bu ndi emeworo ka ha puta ìhè, ha na umu ekwensu: onye ọ bula nke nādighi-eme ezi omume esighi na Chineke puta, onye nke nādighi-ahu nwa-nna-ya n'anya esighi kwa na Ya puta.

¹¹ N'ihì na nka bu ozi ahu unu nuru site na mbu, ka ayi hurita onwe-ayi n'anya:

¹² ọ bughi dika Ken si buru onye si n'ajọ onye ahu puta, we ḅue nwa-nne-ya. Ọ bu kwa n'ihì gini ka o ḅuru ya? N'ihì na ọlu-ya jọrọ njọ, ma ọlu nke nwa-nne-ya ziri ezi.

¹³ Umu-nnam, ka ọ ghara iju unu anya ma ọ buru na uwa akpọ unu asì.

¹⁴ Ayi onwe-ayi matara na ayi esitewo n'ọnwu ba na ndu, n'ihì na ayi nāhu umu-nna-ayi n'anya. Onye nādighi-ahu n'anya nānọgide n'ọnwu.

¹⁵ Onye ọ bula nke nākpọ nwa-nna-ya asì bu oḅu-madu: unu mata-kwa-ra na ọ dighi oḅu-madu ọ bula nwere ndu ebighi-ebi nādigide nime ya.

¹⁶ Nime nka ka ayi maworo ihu-n'anya, n'ihì na Ya onwe-ya tọḅọrọ ndu-Ya n'ihì ayi: ayi onwe-ayi ji kwa ugwo itọḅọ ndu-ayi n'ihì umu-nna-ayi.

¹⁷ Ma onye ọ bula nke nwere ihe uwa nka o ji biri, nke hu-kwa-ra nwa-nna-ya ka ọ nọ na nkpà, o we mechigide ya obi ebere ya, ìhunanya Chineke si aṅa digide nime ya?

¹⁸ Umu-ntakirim, ka ayi ghara ihu n'anya n'okwu, ma-ọbu n'ire; kama ka ayi nāhu n'anya

n'ọlu na ezi-okwu.

¹⁹ Nime nka ka ayi gāmara na ayi bu ndi nke ezi-okwu ahu, me kwa ka obi-ayi kwenye ekwenye n'iru Ya,

²⁰ n'ihe ọ bula nke obi-ayi nāma ayi ikpé nime ya; n'ihì na Chineke ka obi-ayi uku, Ọ ma-kwa-ra ihe nile.

²¹ Ndi m'huru n'anya, ọ buru na obi-ayi amaghi ayi ikpé, ayi nwere nkwuwa-okwu n'ebe Chineke nọ;

²² ihe ọ bula ayi nāriọ kwa, ayi nānata ya n'aka-Ya, n'ihì na ayi nēdebe ihe nile Ọ nyere n'iwu, ayi nēme kwa ihe nile nātọ utọ n'iru Ya.

²³ Nka bu kwa ihe O nyere n'iwu, ka ayi kwere n'aha nke Ọkpara-Ya Jisus Kraist, hurita kwa onwe-ayi n'anya, dika O nyere ayi iwu.

²⁴ Onye nēdebe kwa ihe nile O nyere n'iwu nānọgide nime Ya, Ya onwe-ya nānọgide kwa nime ya. Nime nka ka ayi makwara na Ọ nānọgide nime ayi, site na Mọ Nsọ ahu Nke O nyere ayi.

ISI 4

Ndi m'huru n'anya, unu ekwela okwu mọ nile, kama nwaputanu udi-mọ ahu, ma ha bu ndi siri na Chineke puta: n'ihì na ọtutu ndi-amuma ugha apuwo ba n'uwa.

² Nime nka ka unu mara Mọ nke Chineke: mọ ọ bula nke nēkwuputa na Jisus Kraist abiawo n'anu-arụ bu mọ nke siri na Chineke puta:

³ ma mọ ọ bula nke nādighi-ekwuputa Jisus, o sighi na Chineke puta: nka bu kwa mọ nke onye ahu nēmegide Kraist, nke unu nuworo na ọ nābia; ọ bu kwa n'oge di uḅu a ka ọ nọ n'uwa.

⁴ Umu-ntakirim, unu onwe-unu bu ndi siri na Chineke puta, unu emeriwọ kwa ha: n'ihì na Onye ahu Nke nọ nime unu ka onye ahu nke nọ n'uwa uku.

⁵ Ndi ahu bu ndi nke uwa: n'ihì nka ha nēkwu okwu nke si n'uwa puta, uwa nānu kwa olu-ha.

⁶ Ayi onwe-ayi bu ndi siri na Chineke puta: onye mara Chineke nānu olu-ayi; onye nēsighi na Chineke puta adighi-anu olu-ayi. Ayi sitere na nka mara mọ ezi-okwu ahu, na mọ nduhie ahu.

⁷ Ndi m'huru n'anya, ka ayi hurita onwe-ayi n'anya: n'ihì na ihu-n'anya bu ihe si na Chineke puta; onye ọ bula nke nāhu n'anya bu kwa onye amuworo site na Chineke, ọ ma-kwa-ra Chineke.

⁸ Onye nādighi-ahu n'anya amaghi Chineke; n'ihì na Chineke bu ihu-n'anya.

⁹ Nime nka ka emere ka ihu-n'anya Chineke puta ìhè nime ayi, na Chineke ewerewo Ọkpara Ọ muru nání Ya zite n'uwa, ka ayi we di ndu site n'aka-Ya.

¹⁰ Nime nka ka ihu-n'anya di, ọ bughi na ayi onwe-ayi huru Chineke n'anya, kama ọ bu na Ya onwe-ya huru ayi n'anya, we zite Ọkpara-Ya ka Ọ buru ihe ijuru Ya obi bayere nmehie-ayi.

¹¹ Ndi m'huru n'anya, ọ buru na Chineke huru ayi n'anya otú a, ayi onwe-ayi ji kwa ugwo ihurita onwe-ayi n'anya.

¹² Ọ dighi onye ọ bula huworo Chineke mḅe ọ bula: ọ buru na ayi ahurita onwe-ayi n'anya, Chineke nānọgide nime ayi, emewo kwa ka ihu-n'anya-Ya zue okè nime ayi:

¹³ nime nka ka ayi mara na ayi nānọgide nime Ya, na Ya onwe-ya nānọgide kwa nime ayi, n'ihì na O nyewo ayi ufodu nime Mọ nke Ya.

- ¹⁴ Ayi onwe-ayi ahuwo kwa, ayi nāḅa kwa àmà, na Nna-ayi ezitewo Ọkpara-Ya ka Ọ buru Onye-nzọputa nke uwa.
- ¹⁵ Onye ọ bula nke gēkwuputa na Jisus bu Ọkpara Chineke, Chineke nānọgide nime ya, ya onwe-ya nānọgide kwa nime Chineke.
- ¹⁶ Ayi onwe-ayi amawo kwa ihu-n'anya ahu, ayi ekwerewo kwa na ya, bú nke Chineke nwere n'ebe ayi nọ. Chineke bu ihu-n'anya; onye nānọgide kwa n'ihu-n'anya; nime Chineke ka ọ nanọgide Chineke nānọgide kwa nime ya.
- ¹⁷ Nime nka ka emeworo ka ihu-n'anya zue okè n'akuku ayi, ka ayi we nwe nkwuwa-okwu n'ubochi ikpé ahu; n'ihì na dika Ya onwe-ya di, ayi onwe-ayi di kwa otú a n'uwa nka.
- ¹⁸ Egwu adighi n'ihu-n'anya: kama ihu-n'anya nke zuru okè nāchupu egwu n'èzí, n'ihì na egwu, akēmeghi ya ka o zue òkè nime ihunanya
- ¹⁹ Ayi onwe-ayi nāhu n'anya, n'ihì na Ya onwe-ya buru uzọ hu ayi n'anya.
- ²⁰ Ọ buru na onye ọ bula gāsì, Anamahu Chineke n'anya, ma ọ nākpọ nwa-nne-ya asì, ọ bu onye-ugha: n'ihì na onye nādighi-ahu nwa-nna-ya n'anya, bú onye ọ huworo, ọ pughi ihu Chineke n'anya, bú Onye ọ nāhughi m̀be ọ bula.
- ²¹ Ihe a enyere n'iwu ka ayi nwe-kwa-ra site n'ebe Ọ nọ, ka onye nāhu Chineke n'anya, ka ọ hu kwa nwa-nna-ya n'anya.

ISI 5

- O**nye ọ bula nke kwere na Jisus bu Kraist ahu, amuwo ya site na Chineke: ọzọ onye ọ bula nke nāhu Onye ahu Nke muru n'anya, ọ nāhu kwa onye ahu nke amuworo site na Ya n'anya.
- ² Nime nka ka ayi mara na ayi nāhu umu Chineke n'anya, m̀be ọ bula ayi nāhu Chineke n'anya, me kwa ihe nile O nyere n'iwu.
- ³ N'ihì na nka bu ihu-n'anya Chineke, ka ayi debe ihe nile O nyere n'iwu: ihe O nyere n'iwu adighi kwa arọ.
- ⁴ N'ihì na ihe ọ bula nke amuworo site na Chineke nēmeri uwa: nka bu kwa nmeri nke meriworo uwa, bú okwukwe-ayi.
- ⁵ Ma ònye bu onye nēmeri uwa, ma-ọbughi onye ahu nke kwere na Jisus bu Ọkpara Chineke?
- ⁶ Nka bu Onye ahu Nke were miri na ọbara bia, bú Jisus Kraist; ọ bughi nání nime miri ahu, kama ọ bu nime miri ahu na nime ọbara ahu.
- ⁷ Ọ bu kwa Mọ Nsọ bu Onye nāḅa àmà, n'ihì na Mọ ahu bu ezi-okwu.
- ⁸ N'ihì na ndi ahu ndi nāḅa àmà di atọ, bú Mọ ahu, na miri ahu, na ọbara ahu: ha atọ diri ime otù ihe ahu.
- ⁹ Ọ buru na ayi anata àmà nke madu, àmà nke Chineke ka ya uku: n'ihì na àmà nke Chineke bu nka, na Ọ ɓawo àmà bayere Ọkpara-Ya.
- ¹⁰ Onye kwere n'Ọkpara Chineke nwere àmà ahu nime ya: onye nēkweghi okwu Chineke emewo Ya onye-ugha; n'ihì na o kweghi n'àmà ahu nke Chineke ɓaworo bayere Ọkpara-Ya.
- ¹¹ Àmà ahu bu nka, na Chineke nyere ayi ndu ebighi-ebi, ndu ahu di nime Ọkpara-Ya.
- ¹² Onye nwere Ọkpara ahu nwere ndu ahu; onye nēnweghi Ọkpara Chineke enweghi ndu ahu.
- ¹³ Ihe ndia ka m'degara unu n'akwukwọ, bú ndi kwere n'aha Ọkpara Chineke, ka unu we mata na unu nwere ndu ebighi-ebi.

- ¹⁴ Nkwuwa-okwu ahu nke ayi nwere n'ebe Ọ nọ bu nka, na ọ buru na ayi ariọ ihe ọ bula dika ọchichọ-Ya si di, Ọ nānu olu-ayi:
- ¹⁵ ọ buru kwa na ayi matara na Ọ nānu olu-ayi n'ihe ọ bula ayi nāriọ, ayi matara na ayi nwere ihe-aririọ ahu ayi riọworọ n'aka-Ya.
- ¹⁶ Ọ buru na onye ọ bula ahú nwa-nna-ya ka ọ nēmehie nmehie nke nādighi-eweta ọnwu, ọ gāriọ aririọ, Chineke gēnye kwa ya ndu inye ndi nēmehie nmehie ahu nke nādighi-eweta ọnwu. Nmehie di nke nēweta ọnwu: ọ bughi ikpere bayere nka ka m'nāgwa ya ka o kpe.
- ¹⁷ Ajọ omume nile bu nmehie: nmehie di kwa nke nādighi-eweta ọnwu.
- ¹⁸ Ayi matara na onye ọ bula nke amuworọ site na Chineke adighi-emehie; kama Onye ahu Nke amuru Ya site na Chineke nēdebe ya, ajọ onye ahu adighi-emetu kwa ya aka.
- ¹⁹ Ayi matara na ayi bu ndi si na Chineke puta, uwa dum nātọbọ kwa n'aka ajọ onye ahu.
- ²⁰ Ma ayi matara na Ọkpara Chineke abiawo, nye kwa ayi uche, ka ayi we mara Onye-ezi-okwu ahu, ayi nọ kwa nime Onye-ezi-okwu ahu, nime Ọkpara-Ya, bú Jisus Kraist. Nka bu ezi Chineke, na ndu ebigbi-ebi.
- ²¹ Umu-ntakirim, chenu onwe-unu nche ka unu ghara ikpere arusi.

For other languages please go to **www.wordproject.org**